

፪ ሰንበት ዘአስተርእዮ

ጥሪ 24 2007 ዓ.ም. (2/1/2014)

መዝሙር: እሙነ ኮነ ልደቱ. ።

ንባባት: 1ቆሮ 6:13-15፣ 1ዮሐ 2:22-ፍ፣ ግ.ሐ. 13:20-27፣ ዮሐ 1:35-42።

ምስባክ: “እግዚአብሔር እግዚእ አስተርእዮ ለነ፣ ግበሩ ብዓለ በትፍሥሕት በኃበ እለ ያስተሓምምዎ፣ እስከ አቅርንቲሁ ለምስባዎ”።

ናይ ሎሚ መዝሙር: “ናይ መድኃኒና ክርስቶስ ልደት ሓቂ እዩ፣ ልደቱ ብሓቂ ኮይኑ እዩ፣ ካብ ሰማያት ወሪዱ ብመላእኽቲ ተመስጊኑ ካብ ማርያም ተወሊዱ፣ ኣብ ቤተልሔም ተወልደ ኣብ ናዝሬት ተሓጸነ ብግሁድ ከአ ተገልጸ፣ ንሱ ኣኽሊል ናይ ሰማዕታት መድኃኒ ነገስታት ጓሳ ኣገዛብ እዩ። እሙን ኮነ ልደቱ ብርሃን ኮነ ምጽኦቱ ናይ መድኃኒና ክርስቶስ” ይብል። ልደት ክርስቶስ ብሓቂ ኣብ ታሪኽ ዝተፈጸመ እዩ ዝተማህዘ ወይ ሰባት ክጥዕሙም ኢሎም ዝፈጠርዎ ኣይኮነን። ናይ ብሓቂ ኮይኑ ኣብ ሕይወት ደቂ ሰባት ለውጢ ዘምጽኦ እዩ። ሰባት ነዚ ሓቂ እዚ ክኣምኑ ዝተሓርዩ እዮም።

መጻዕታ ኣምላኽ:

ኣምላኽ ኩሉ ጊዜ ምስ ጸውዑ እዩ። ኣዳምን ሔዋንን ብኃጢአቶም ካብኡ ምስ ረሓቁ ባዕሉ እዩ እናጸውዑ ደልይዎም። ክፈጥረና እንከሎ ኣምላኹ ገሩ ፈጠሩና ምስኡ ጥቡቕ ርክብ ዘሎና ገሩ ፈጠሩና። ካብ ኣምላኽ ምርሓቕ ወይ ምስ ኣምላኽ ርክብ ዘይምግባር ተፈጥሮና ኣይኮነን ነዚ ዘይንገብር እንተለና ገለ ጸገም ኣሎና ማለት እዩ። ኣምላኽ ይጽውዕ ሰብ ከአ ክምልስ ሕጊ ተፈጥሮና እዩ።

ናይ ሎሚ ንባባት ብዛዕባ መጻዕታ ኣምላኽ ይዛረቡ። መጻዕታ ኣምላኽ ንውሑዳት ዝምልከት ኣይኮነን። “ኣብዚ እዋን ጸዕታ የለን ወይ ውሑዱ” ዝብል ይስማዕ እንተ ኾነ እዚ ኣብሃህላ ጌጋ እዩ ኣምላኽ ኩሉ ጊዜ ምስ ጸውዑ እዩ። ነፍስወከፍንና ንፍሉይ ነገር ክንገብር፣ ንኻልኦት ኣብ ሕይወቶምን በቲ ፍሉይ ዝኾነ ህያባቶምን ኣብ ግራት ኣምላኽ ክዓዩ እንሕግ ዝተጸዕዩና ኢና። ጸጎሙና ዘሎ ጽን ምባል ከምኡ ኣምላኽ ክጽውዕ እንከሎ ድምጹ ኣለሊኻ ዘይምኽእል እዩ።

ኣብ መጽሓፍ ፪ሳሙኤል 3:3-19 ዘሎ እንተ ርክኑ ሳሙኤል ንመጻዕታ ኣምላኽ ከለሊ ከምዘይከለለ ነንብብ። ኣምላኽ ንሳሙኤል ብስሙ ጸዊዕዎ ንሱ ግን ዔሊ መምህሩ ዝጽውዖ ዘሎ መሲልዎ ደጋጊሙ ተመላሊሱ፣ ዔሊ ከይዱ ክድቅስ ነገርዎ። ሳልሳይ ጊዜ ምስ መጻ ግን ዔሊ ኣለሊዩ ሕጂ ዝጽውዓካ እንተ ሰማዕካ “ባርያኻ ይሰምዕ ኣሎ እሞ ኦ እግዚአብሔር ተዛረብ በል” በሎ። ኣብ ራብዓይ ጊዜ እግዚአብሔር ምስ ጸውዑ ሳሙኤል ክሰምዕን ክምልስን ክኢሉ።

ካብኡ ንድሓር ሳሙኤል ዓብዩ እግዚአብሔር ድማ ምስኡ ነበረ ካብ ዘረባኡ ወላ ሓንቲ እኳ ኣብ ምድሪ ትወድቕ ኣይነበረትን። ንሱ ኩሉ ጊዜ ኣምላኽ ክጽውዕ እንከሎ ክሰምዕ ተቐሪቡ ይነበር ነሩ። ነቲ ዝሰምዖ ኸኣ ኣብ ካልኣት የመሓላልፎ ነሩ። ቃል ኣምላኽ ንርእስና ጥራሕ ሒዘናዮ ዝነበር ኣይኮነን ክመሓላለፍ ክዘርጋሕ ኣለዎ። ክርስትያናዊ እምነትና ንርእስና ጥራሕ ዓቕርናዮ ዝነበር ኣይኮነን ኣብ ካልኣት ከምዘለዎ ክነመሓላልፎ ግቡእና እዩ። ክንደይ እዮም ንኣና ርእዮም እምነትና ክርእዩ ዝኽእሉ? ክንደይ ብግብርና ሕይወቶም ክቕይሩ ክኢሎም ኣለዉ? እዚ ነቲ ለቢስናዮ ዘሎና ሕይወት ክነብር ዝሕግዘና እዩ እንተ ዘይኮነ ከምቲ ብዓል ሓንቲ ምክሊት ሓቢኡ ዘቐመጠ ከምኡ እዩ ዘሎ ሕይወትና። ኣምላኽ እምብኣር መጀመርያ ክንሰምዖ ድሕሪኡ ክንልኣኹ ይደሊ እዩ። ሕጂ ኣድልዩ ዘሎ ነቲ ዝጽውዕ ዘሎ ክንሰምዕ እዩ።

ኣምላኽ ሕጂ ኣብዚኣ ሰዓት ይጽውዓኒ ኣሎ። እሞ ብሓቂዶ እሰምዖ ኣሎኹ። እንታይከ እዩ ዝብለኒ ዘሎ ኢልና ንርእስና ክንርኢ ይግባእ። ብዙሓት ኣምላኽ ከምዝጽውዓኒ ዘሎ ብኸመይ ክፈልጥ እኽእል? ከመይ ኢለኹ ክምልሰሉ ይግብኣኒ እባኣኣሉ ዝሓቱ ኣለዉ።

ነዚ ክንምልስ ብቅልል ዝበለ መገዲ ክንርእዮ ሓጋዚ እዩ ማለት ሕይወት ብድምጺ ኣምላኽ ዝመልኦ እዩ። ከም ኣቦ ዕለት ዕለት ንኣገልግሎቱ ምሳና ይዛረብን ይጽውዓናን። ኣብ ገለ እዋን መንፈሳዊ ኃይሊ ክንሰምዓሉ እንኽእል ስለ ዝጎድለና ከይሰማዕናዮ ይሓልፈና። ከም ሳሙኤል ክንሰምዕ ኩሉ ጊዜ ኣብቲ ልክዕ ቦታ ክንህሉ ይግብኣና። ንርእስና ኸኣ ክንሰምዕ ክፉት ገርና ክንጸንሕ ኣሎና። ወላ እኳ ኣብዚ ጫውጫውታ ዝመልኦ ዓለም ንሃሉ ድምጺ ኣምላኽ ክንሰምዕ ይክኣል እዩ። ግን ካብ ዝኾነ ድምጺ ኣምላኽ ከይንሰምዕ ዝገብረና ክንጥንቀቕ ኣሎና። ከም ሳሙኤል “ነይታይ ተዛረብ ባርያኽ ይሰምዕ ኣሎ” ክንብል ስንድዋት ክንከውን ኣሎና። ንርእስና ንኣምላኽ ክሰምዕ ጊዜ ኣሎኒዶ ኢልና ክንሓትት ኣሎና። ምእስ ኮን እዩ ንኣምላኽ ክሰምዕ ሱቕ ኢለ ጽን ዝበልኩ? ንኣምላኽ ድምጹ ክንሰምዕ ጽን ክንብል ካብ ዝኾነ ዘደናግር ካልእ ድምጺ ክንጥንቀቕ ኣሎና። ብዙሕ ጊዜ ናብራ ዓለም ውሒጡና ግላውን ሓባራውን ነገራትና ውራያትና ትሑዛት ስለ ዝገበረና ንኣምላኽ ክንሰምዕ ጊዜ ዝሰኣና ንመስል ኣሎና። ነዚ ኢና ሎሚ ክንቅይሮ እሞ ኣብ ልብና ክንምለስ ንሕተት ዘሎና።

እንታይ ትደልዩ ኣሎኹም?

ናይ ሎሚ ወንጌል ብዛዕባ መጻዕዕታ እዩ። ኣጸቢቕና ክንርእዮ ከሎና ካልኣይ መጻዕዕታ እዩ። ማለት እዘም ክልተ ኣርድእቲ መጀመርያ ተኸተልቲ ዮሓንስ መጥመቕ እዮም ነርም። ዮሓንስ “እንሆ ይዋህ በግዕ እግዚአብሔር” እናበለ ኣብ ኢየሱስ ከም ዝሳገሩ ገርዎም። እቶም ኣርድእቲ ብዙሕ ከየስተውዓሉ ደድሕሪ ኢየሱስ ክስዕቡ ጀሚሮም። ኢየሱስ ዝስዕብዎ ርእዩ ግልጽ ኢሉ “እንታይ ትደልዩ” እናበለ ሓቲትዎም። ሎሚ እውን ነንፍሲ ወከፍና እንታይ ትደሊ/ትደልዩ እናበለ ይሓተና ኣሎ። ኣምላኽ እንታይ ይደሊ? ንሕና እንታይ ከምንደሊ ጠፊእዎ ዘይኮነ ካባና ክሰምዕ ይደሊ። ክንሓቶ ክንልምኖ ይደልየና “ከየቋረጽኩም ጸልዩ” ይብለና። ኣምላኽ ካባና ዘድልዩ ነገር የብሉን ንሕና ኢና እንደሊ። እምብኣር እንታይ እዩ እቲ ቀዳምነት ኣብ ሕይወትና እንህቦ ማለት ንኣምላኽ ብዝርእን ንኸማና ዝመስሉ ሰባት ብዝርእን።

ብሓቂ ክንርእዮ ከሎና እንደት እዩ ኣብ ሕይወት ካብ ኣምላኽ እንደልዩ። መልሲ ክትህበሉ ቀሊል ሕቶ ኣይኮነን። ቀለዓለም ብዝመልኦ ወይ ኣምስሉ ኮንካ መልሲ እትህቦ ኣይኮነን ኣበይ ከምዘሎናን ከመይ ከምዘሎናን ክንምልስ ዝሕግዘና እዩ። መጠን ኩነታትን ነገራትን ኣብ ዝገጠሙሉ ኣብ ዝተፈላለዩ ደረጃን እዋንን ክንምልሰሉ ዝግብኣና ሕቶ እዩ።

ንዑ ርአዩ!

እቶም አርድእቲ ነቲ እየሱስ ዝሓተቶም መልሲ ክንዲ ዝህቡ ኣበይ ኢኻ እትነብር ኢሎም ሓቲቶም። ብኻልእ አዘራርባ ሕትእም መምህር ምንጪ ልቦናን ፍልጠትን ኣበይ ኢኻ እትነብር እዩ። ንቅ. ዮሐንስ “ምንባር” ዝብል ቃል ብዙሕ ጊዜ እዩ ዝጥቀመላ ቃል እያ። “ኢየሱስ ኣበይ ኢኻ እትርከብ? ኣብይ እንተ ኸድና ኢና ክንረኽበካ እንኽእል። ኣበናይ ክልሊ ሕይወትና ኢና ምሳኻ ክንራኹብ እንኽእል? እዚ እንተ ኹነ መልስና ሕቶና ወይ ኣበሃህልና ንኢየሱስ ክንረክብ ክንፈልጥ ኣብ ጽቡቕ ኣንፈት ወይ መገዲ ኣሎና ማለት እዩ።

ኢየሱስ ንሕትእም ክምልስ እንከሎ “ንዑ ርአዩ” ኢልዎም። ንኢየሱስ ምፍላጥን ኣበይ ከምዝነብር ምርአይን መጀመርያ ናይ ኣእምሮ ፍልጠት ጉዳይ ኣይኮነን። ናይ ሓበረታ ጉዳይ እውን ኣይኮነን። ኩሉ ትምህርተ መለኮት፣ ዓንቀጽ እምነት፣ ሞራላዊ ፍልጠት፣ ወይ እውን ክኢላ ብኩሉ ኣፍልጦ ብዛዕባ ትምህርቲ ቤተ ክርስቲያንን ሕግታታን ኣይኮነን። ብሓጺሩ ናይ ምፍላጥ ጉዳይ ኣይኮነን። ፈሪሳውያን ነዚ ፍቡቕ ኣብነት እዮም ክኹኑና ዝኽእሉ።

ንኢየሱስ ምፍላጥ ክብሃል እንከሎ ናይ ተምክሮ ናይ ልምምድ ጉዳይ እዩ። ሓደ ንሓዲስ ትምህርቲ ቤተ ክርስቲያን ብምልኡ ብርእሱ ከጽንዖ ይኽእል እዩ ግን ጌና ንኢየሱስ ዘይፈልጥ ክኸውን ይክአል እዩ። ብትምህርቲ ወንጌል ንኢየሱስ ምፍላጥ ማለት ምድላዩ፣ ሃረር ምባልን ነቲ ኣብ ዕለታዊ ሕይወትና ዝገጥም ነገራት ምስ ድለት ኣምላኽ መልሲ ሂብና ምኽኣል እዩ።

ንኢየሱስ ምፍላጥ ከስ ኣብ ትምህርቲ ኣብ ውሽጢ ትርጉሙ ምእታው እዩ። ወላ ኣብ ገለ እዋናት ዝገጥም ኩነታት ተጻይ ርድኢትናን ስምዒትናን ይኹን። ብዘይ ቅድመ ኩነት ንኣምላኽን ሰብን ምፍቃር፣ ምሒርካ ሓዲግካ ምኽኣል፣ ንካልኣይቲ ምዕጉርትኻ ሂብካ ምኽኣል፣ ዕለት ዕለት መስቀልካ ጸርካ ኣሰር ኢየሱስ ምስዓብ፣ ሰደት ውርደት ብሰንኪ ተኸታሊ ክርስቶስ ብምጃንካ ንዝመጽኣካ ብትዕግስቲ ምቕባል እዩ። ንዓ እሞ ርአ እዚ እዩ እቲ መገዲ ክትከከዶ ዝግባእ ካልእ መገዲ የለን ንዝብል ሰሚዕካ ምኽኣል።

ናይ ክርስቶስ ተመክሮ ምስ ካልእ ተሳቲፍካ ምኽኣል።

እቶም ክልተ ኣርድእቲ ነቲ ዕድመ ተቐቢሎሞ። ኣብቲ ኢየሱስ ዝርከቦ ከይዶም ምሉእ መዓልቲ ምስኡ ውዲሎም ኣብ መወዳእታ ተቐይሮም ተሓዲሶም። ኢየሱስ መን ምጃኑ ክፈልጡ ክኢሎም። ሓደ ካብኦም እንድርያስ ሓዊ ጴጥሮስ እዩ ነሩ። ንሱ ተኸታሊ ኢየሱስ ጥራሕ ኣይኮነን ኮይኑ ክሰብኽ እውን ጀሚሩ። ነቲ ዝርአዩን ዝሰምዖን ንሓዊ ጴጥሮስ ነገርዎ ኣብ ኢየሱስ ከኣ ወሲድዎ። ንኢየሱስ እቲ ቅዱሳት መጻሕፍቲ ብዛዕብኡ ዝዛረብ እቲ መስሕ ረኺብናዮ እናበለ ንሓዊ ኣብ መስሕ ወሲድዎ። ስምኡን ጴጥሮስ ተባሂሉ ተከታሊ ኮይኑ።

ኣብዚ ወንጌል እንርእዩ እቲ መጻኢ መራሕ ቤተ ክርስቲያን ጴጥሮስ ብሓዊ እዩ ተጻዊዑ እምበር ብኢየሱስ ኣይኮነን ተጻዊዑ ዮሐንስ ወንጌላዊ ከምዝሕብሮ። ካልኣት ወንጌላውያን ግን ባዕሉ ኢየሱስ ከምዝጸውኦ እዮም ዝነግሩ።

ንሰባት ኣብ ኢየሱስ ኣምጺእካ ምኽኣል።

ኣብ ታሪኽ ቤተ ክርስቲያን ብዙሓት ቅዱሳት ብሰባት ተሓጊዞም እዮም ኣብ ቅድስናን ኣብ ኣፍልጦ ኣምላኽ ዝበጽሑ። ነፍስወከፍና ብሓደ ሰብ ተሓጊዝና ኢና ኣብ እምነት በጺሕና። ክርስቲያን ምጃን ማለት እምብእር ንርእስኻን ንካልኣትን ኣብ ኢየሱስ ኣምጺእካ ምኽኣል እዩ። ሰባት ርእሶም ርእዮም ከምዝኸእሉ ምግባር እሞ ሽዑ ኣብ ኢየሱስ ገጸም ጉዕዞ ከምዝጅምሩ

ምግባር። ገለ ሰባት ስኦን ዘበግሶም ዝነግሮም ኣብ ጸልማት ኣብ ኃጢአት ዝነብሩ ኣለዉ ስለዚ ንሕና ኢና ኣብዘለውዎ ከድና ኣብ ኢየሱስ ክመጽኡ እንሕግዞም።

ኣብ መወዳእታ ንርእስና ክንሓትት ይግብእና።

- ኣምላኽ እንታይ ክገብር፣ እንታይ ክኸውን ሕጂ ሎሚ ይጽውዓኒ ኣሎ? ነቲ ኣምላኽ ክብለኒ ዝደሊ ኣብ ክሰምዓሉ ዝኸእል ኩነታት ድዩ ዘሎኹ?
- መን ኣሎ ሎሚ እነ ኣብ ኢየሱስ ክመጽኦ ዝጽበየኒ ዘሎ?
- መን ኣሎ ነቲ ዕድመ ኣምላኽ “ንዓ ርኦ” ዝብል ክሰምዕ ዝጸበ ዘሎ?

በዚ ብሩኽ ሰንበት እምብኣር ንነፍሲ ወከፍና “ንዓ ርኦ” እናበለ ይጽውዓና ኣሎ። ከከም ዓቕምናን ፍቓድናን ርእዩ ክልእኽ ንዑ ንዝብል ዘሎ ኣምላኽ ክንልኣኹ ክንሰምዖ ፍቓደኛታት ንኹን። ምስ ሳሙኤል ኮና “ተዛረብ ነይታይ ባርዖኽ ይሰምዓካ/ትሰምዓካ ኣሎ/ኣላ ንበሎ። ነዚ የብቅዓና።

አሜን።

ኣባ ንጉሠ ፍሥሓ